

# ኑንቆንካ ሻያያ የዋንስሳ ታማርኖ

## ማርቆስ 1

1. ባሪያ ናሳ የሱስ ክርቶስሳ ሜርሜርን ገሊንሣ ካርስኖ።
2. ኤያ ባሪያሳ አፖን ጌያያ ኢሳያስካ ይንታ ሃማንቴ ኡካዲዲና፡- “ሃሳ ጎይንም ሃናንቴ ቡላያ እሳ ኤርጎን ኤያም ሃሳ ብራሮ ይእሳና እይእሳይ፤
3. ኖኻሞ ‘ጌዳሳ ጎይን ቡልማቴ፤ ጎይን ክሳምካሞ ፒሽክሽማቴ’ ሃማንቴ ዳራሮጎ እላታያ ናቅሳና።”
4. አጋታኻ ኑንቆንካ ሻያያ የዋንስ ዳራሮጎ ኤያም ሻያዳቴቤ ኬሳ ሴሶንባራ ባሪያዛራ ኬማቴኻናንቴ ኤያም ሴሶንባራ ማሳን ሻዮንም ታማርሳዳቴ ናእዲና።
5. ይሁዳ ፔናቤ፤ የሩሳሌም ኤና ፓይላቤ ክዛራ ናዴ ሴሶና ይሳም ጌይቴ ዮርዳኖስ ሌኤሮጎ የዋንስካ ሻይዲዲና።
6. የዋንስ አፓላኖ ክአርሳይኖ ጋማላ ሲትርካ አሽካዳዳና፤ ካርናሮ ይሳ ቃልሺና ክዳክዳይ፤ ዳአኖ ክእሣይኖ ሳርን አይኮንቤ ቆዋንቤና።
7. ታማሪኖ ክሳካሞ ይንታና፡- “እንታ ኩፕ ሃማንቴ ይንሣ ዱኑርንሣ ካትን ቡላናንቴ እቻልማ ኤያ እሳ ሳጋ እሳ ራስባራ ናአና ክናአይ፤
8. እንታ ዩም ኑንቆንካና እሻያይ፤ ኮዶን ኖ ዩም ኡስን ጋዛንካና ክሻያይ” ሃማያና።

## የሱስም ሻይዳዶንቤ ሜሻሳ አይሶናቤ

9. ዋዳ አጋኻ የሱስ ገሊላ ፔንሣ ናዝሬት ካታማስ ግዶርካ ዮርዳኖስ ሌኤንዛራ ናዴ የዋንስካ ሻይዲዲና፤
10. ኑንቆሮኻ ክውታዶን ዋዳንካ ፖላኖ ኮቡልሟኋ ኡስኖ ጋዛኖ ዎሌግያ ማታንቴ ክዛራ ኮያንቸካ ሃፕዲና።
11. ዋዳስ አጋኻ “ናሳ እሳ እናሻያ ያና፤ እንታ ሃንካ ዋዚንዳና እዋዝንዳይ” ሃማያ ናቅስ ፖላሮኻ ኤሳርምድና።
12. አጋዛራ ኡስኖ ጋዛኖ ዳራንዛራ ኪም አንሣዲና፤
13. ዳራሮኻም ሜሺ ኪም ጎይ ጰርጋዳ ይእሳናንቴ አይሶኻ ጋሊንሺቴ ሮሮ አይዲታም ካፕዲና፤ ዳብና ላማኻሞና ክዶ፤ ባሪያሳ ኤርጎን ኤናኻሞ ክናንቴ ዋድምዲና።

## ታማርና ብራናም ካንዳዶኖ

14. የዋንስኻም ዳክን አኖን ክአርዳኋ ራስባራ የሱስ ባሪያሳ ዴላቅን ገሊንም ጌያዳቴ ገሊላዛራ ቃልቴ፤
15. “ዋዳኖ የስክዲና፤ ባሪያሳ ማንግስትኖ ሳንዲና፤ ዩሳ ሴሶንባራ ማትማቴ፤ ባሪያሳ ዴላቅን ገሊንም አሚንማቴ!” ሃማንቴ ጌይቴና ክዶ።
16. የሱስ ገሊላ ሻፓስንሣ ዴሞንካ ይሳጋን ዋዳንካ፤ ስምኦንቤ እንዳን ናሳ እንድርያስቤ ካራን ኤማይና ይዶንታኻ ፔፑቴይና ይሳም ሻፓስሮጎ ጳብቴ ኬዳኋና ክያፓዶ።

- 17. የሱስካም ኬግያ፣ “ኢም ጫግማቱ፤ ዩም ኤናም የኤሜኸና እያያይና” ክያማዶ።
- 18. ኬኸም አጋዛራ ይሳ ኘፑቴይናም ጋራንቴ ኪም ጫግዲና።
- 19. ሾሊ ይሳጋና ዙብዲዮስ ናና ያዕቆብቤ እንዳ ናሳ የዋንስቤ ጋግሮ ዳአንቴ ይሳ ኘፑቴይናም አሽክቴ ኬዳኸ ሃፓንቴ፡-
- 20. አጋዛራ ኖ ኬም ግስምዲና። ኬኸም እምባም ክሳ ዋድማን ኤና ላማ ጋጊንዛራ ጋራንቴ ኪም ጫጋቴ ያእዲና።

**የሱስ ኡሳ ዛርባም ቡልዲና**

- 21. ሃያንቴኸም ኬ ቅፍርናሆምዛራ ያእዲና፤ አጋዛራ የሱስ ኡኩንሳን ሮራጋላ አይሁድናሳ ምስኮን አኖንዛራ አርዳንቴ ታማርሳን ካርስዲና።
- 22. ኖ ኤና ዋርቃትን ኡካይናግያ ጋራንቴ ኤዲ ብትግያ ክታማርሳዶታኸ ዛርስኖ ታማርን ክሳም የርሺዲና።
- 23. ዋዳ አጋኸ አጎታር አይሁድናሳ ምስኮን አኖንዛ ኢሮ ይንዛራን ኡሲን ዛርባን ይዳ ኤዲ ካላ ይንታ ሃማንቴ እላትዲና፤
- 24. “ናዝሬት ጋንታ የሱስ፤ ያ ዎኸላ ሃራ ዛጌ? ዎም ካይሳናንቴው ሃናአዶ? እንታ ያ ሃው ሃዶንም ዴስዲና፤ ያ ባሪያሳ ጋዛሲና!”
- 25. የሱስካም፣ “ላይ ዳማ፤ ክባራንካ ውትማ!” ሃማንቴ አይትዲና።
- 26. ኡሳ ዛርባኸም ኤያም ካንታኸ ዳባንቴ ዳርጊሳንቴ ካልሎን ጌጲ እላታንቴ ክባራንካ ውቲዲና።
- 27. ዛርስኖ ፓይላ የርሻንቴ፣ “ኮኖ ዳባኸርቴ? ኮኖ ታማር ሃሊ ብታም ጋንቲና! ኡስን ዛርባናም ካዉል ጎራና ክጎራይ፤ ኬኸም ክናንቴ ኤሳራና ኬኤሳራይ!” ሃማንቴ ክካላ አይስምዲና።
- 28. አጋዛራ ኘሙቲኖ ክሳ ገሊላ ዴሞሮ ራቅና ዳና ውልዛራ ሻምዲና።

**የሱስ ኤዲ ጴፅ ፓሽሽዲና**

- 29. አጋዛራ አይሁድናሳ ምስኮን አኖንባራ ኬ ይውታና፤ ያዕቆብቤ የዋንስቤ ላማ ክንካ ስምኦንቤ እንድርያስቤ አኖንዛራ አርድዲና።
- 30. ስምኦን ባይስኖኸም ግባዛንቴ ዎዳንቴና ኮዶ፤ ኮሳ የር ክናንቴ ጌይዲዲና።
- 31. ሃያንቴ ኖ ኮዎዳዶን ራቅንዛራ ቃልቴ፤ አኒን ኮሳም የዳቴ ዳሲዲና፤ ግባዛኸም ኮም ጋርዲና፤ አጋዛራ ና ዳጳንቴ ኬናንቴ ዋዲማን ካርስዲና።
- 32. ሃያኸም ክዋኸ እባንን፤ ሞሮና እግና ኤናኸም ኤና ሃጂሞናቤ ኤና ቤሮን ይዳናቤም ፓይላ ክዛራ ባአቴ ናእዲና።
- 33. ካታማን ዛርስኖ ፓይላ አና ይንግዶር ክዳሳ ሻኒሮ ፑጫንቴና ኮዶ።
- 34. ኖ ኤዲን ሃጂሞን ዋና ዋናን ካዶን ጴዊንም ፓሽሽዲና፤ ቤሮ ጴዊካም ቡልዲና፤ ኮዶንካም ቤሮና ኖ ሃው ክዶንም ኬዴሳዶንታኸ ኪም ፑራን ኬጋራኸናንቴ ማርዲና።

**የሱስ ኤዲ ይቆልማ ራቅዛራ ቃልቴ ምስክዲና**

- 35. የሱስ አካራ ፔኖ ኮሞዎማ ዳጳንቴ አኖሮኻ ወታንቴ፤ ራቅ ኤዲ ይቆልማ ካላዛራ ቃልቴ ምስካን ካርስዲና።
- 36. ስምአንቤ ሃርያናቤኻም ኪም ጫጋንቴ ዛጋን ካርስዲና፤
- 37. ኪም ይያፓዶን ዋዳንካ፤ “ኤዲኖ ፓይላ ሃም ዛጋና ኮዛጋይና” ክግያ ኪያማዶ።
- 38. ኖ ኪግያ፣ “ኮታርካ ዳጳንቴ ሞሮና ኮታ ዪዲን ዳናዛራ ዌኤ፤ አጎታርካም ቃልቴ እጌዬ፤ እንታ ይናንቴ እናአዶኖ የራ ካናንቴ ኮዶንታኻና” ኪግያ ክያማዶ።
- 39. አጋታኻ አይሁድናሳ ምስኮን አኖናዛራ አርዳንቴ ታማርስቴቤ ቤሮናቤም ቡልቴ ገሊላ ፔኒም ሽራን ካርስድና።

**የሱስ ሙልካምባን ኤያም ፓሽሽዲና**

- 40. ሙልካምባ ኤዲ ካላ ክዛራ ናዴ ክሳ ዎቲሮጎ ኮምፓርሳንቴ፤ “እኒ ሃናሻያ ዳና ኢም ፓሽሻናንቴ ቻላና ሃቻላይ” ሃማንቴ ኪም ምስክዲና።
- 41. የሱስካም ኤያናንቴ ቡርቃዳንቴ ይሳ አኒኻ ኪም ሳንቴ፤ “እንታ ናሽዲና፤ ፓሺማና” ክያማዶ።
- 42. ኖኻም አጋዛራ ሙልካምባሮኻ ፓሺዲና።
- 43. የሱስ የራ ሃምማዳናም ኤዲ ናንቴ ጌያን ክጋሬኻናንቴ ይንታ ሃማንቴ ኪይላንቴና ክይእሳዶ፡-
- 44. “ኤዲ ካላ ናንቴካም የር ካላኻም ሃጌይናኖ፤ ኮዶንካም ቃልቴ ካህንናንቴ ማኒ ኮዴኻናንቴ ሃም ዳውማ፤ ሃ ፓሻዶንናንቴ ሙሴ ይጌያዶን ባሪያናንቴ የር ሙልዳሮ ኢምማና” ክያማዶ።
- 45. ኮዶን ኤያ ራቅና ይያአዳና ውል ግዶር፤ የራ ሃምማዳናም ሻምሺዲና። አጋኻ ሃማንቴ የሱስ ካታማና ፓይላ ዛራ ማይ አርዳናንቴ ቻልዲማም፤ አጋታኻ የሱስ ካታማናሳ ቡዶሮ ራቅና አቸምና ግዶር ዳሃን ካርስዲና፤ ኮዶን ኤና ራቅ ውልባራኻ ክዶንዛራ ናአን ዎይሳዲማም።